



АГЕНЦИЈА ЗА СУПЕРВИЗИЈА НА ОСИГУРУВАЊЕ

ГОДИШЕН ИЗВЕШТАЈ
ЗА РАБОТЕЊЕТО НА АГЕНЦИЈАТА ЗА СУПЕРВИЗИЈА НА ОСИГУРУВАЊЕ ВО 2017
ГОДИНА

Скопје, 2018 година

Извештајот е изготвен во согласност со членот 158-п од Законот за супервизија на осигурување и за неговото изготвување Агенцијата за супервизија на осигурување користеше податоци од сопствената евиденција.

СОДРЖИНА

1. ОСНОВАЊЕ И МИСИЈА	4
2. ФИНАНСИРАЊЕ НА АГЕНЦИЈАТА ЗА СУПЕРВИЗИЈА НА ОСИГУРУВАЊЕ	5
3. АКТИВНОСТИ НА АГЕНЦИЈАТА ЗА СУПЕРВИЗИЈА НА ОСИГУРУВАЊЕ	5
3.1. РЕГУЛАТИВА	5
3.2. ЛИЦЕНЦИРАЊЕ	7
3.3. СУПЕРВИЗИЈА	8
4. СОРАБОТКА СО ДОМАШНИ И СО МЕЃУНАРОДНИ ИНСТИТУЦИИ	9
5. ЕДУКАЦИЈА И ГРАДЕЊЕ НА КАПАЦИТЕТИТЕ	10
6. ЗАШТИТА НА ПОТРОШУВАЧИ И ФИНАНСИСКА ЕДУКАЦИЈА	11
7. ПРОЕКТНИ АКТИВНОСТИ	12

1. ОСНОВАЊЕ И МИСИЈА

Агенцијата за супервизија на осигурување на Република Македонија (во понатамошниот текст „АСО“) е самостојно и независно регулаторно тело кое врши јавни овластувања, утврдени со Законот за супервизија на осигурувањето и Законот за задолжително осигурување во сообраќајот.

Законските надлежности на АСО се однесуваат на:

- Спроведување на супервизија над друштвата за осигурување, осигурителните брокерски друштва, друштвата за застапување во осигурувањето, осигурителните брокери и застапниците во осигурувањето, правните лица кои се поврзани со друштвата за осигурување и Националното биро за осигурување;
- Донесување подзаконски акти;
- Одлучување за издавање или одземање дозволи, давање или повлекување согласности, отстранување на незаконитости од спроведените супервизии и други поединечни прашања; како и
- Изрекување мерки врз друштва за осигурување, осигурително-брокерски друштва, друштва за застапување во осигурување и други правни и физички лица врз кои АСО има надлежност да спроведува супервизија.

Во рамките на своите овластувања и надлежности, како и преку членството во меѓународни асоцијации од областа на осигурувањето и соработка со други надзорни органи, АСО има за цел да придонесе за зајакнување и поттикнување на развојот на осигурителниот пазар во земјава, создавајќи на тој начин адекватна заштита на правата и интересите на осигурениците и другите корисници на осигурувањето.

Улогата на АСО на пазарот на осигурувањето е насочена кон зајакнување на солвентната позиција на друштвата за осигурување, подобрување на начинот на финансиското известување на овие субјекти и унапредување на процесите за корпоративно управување. АСО влијае врз зајакнувањето на нивото на финансиска контрола и поголема финансиска стабилност на земјава, создавајќи на тој начин адекватна заштита на правата и интересите на осигурениците и на корисниците на осигурување.

АСО за својата работа одговара пред Собранието на Република Македонија. Собранието ги усвојува: финансискиот план на АСО, финансиските извештаи ревидирани од независен овластен ревизор, годишниот извештај за работењето на АСО и годишниот извештај за состојбата и движењата на пазарот на осигурување.

Орган на управување на АСО е Советот на експерти, составен од претседател на Советот и 4 члена. Претседателот и четирите членови на Советот на експерти на АСО ги именува Собранието на Република Македонија на предлог на Владата на Република Македонија. Во 2017 година Советот на експерти на АСО беше составен од:

- д-р Климе Попоски, професионално ангажиран член и претседател на Советот на експерти,
- Зоран Стојановски, професионално ангажиран член,
- Љуљзим Имери, професионално ангажиран член,
- Илија Граорковски, непрофесионално ангажиран член и
- м-р Александар Петрески, непрофесионално ангажиран член.

Во текот на 2017 година АСО активно работеше на реализација на законски утврдените функции, како од аспект на унапредување на регулативата, издавање и одземање дозволи, согласности и лиценци, така и од аспект на супервизија на сите учесници во работењето на пазарот на осигурување во Република Македонија.

Советот на експерти работи на седници и донесува одлуки со мнозинство гласови од вкупниот број членови. Во текот на 2017 година Советот на експерти на АСО одржа 31 седница.

2. ФИНАНСИРАЊЕ НА АГЕНЦИЈАТА ЗА СУПЕРВИЗИЈА НА ОСИГУРУВАЊЕ

Во согласност со Тарифникот за содржината и висината на надоместоците и давачките што ги наплатува Агенцијата за супервизија на осигурување и роковите за уплата („Службен весник на Република Македонија“ бр. 147/09, 149/09, 154/09, 20/12, 130/13, 01/15, 22/16 и 16/17), работењето на АСО се финансира со надоместоци што ги наплатува од друштвата за осигурување, осигурително брокерските друштва, друштвата за застапување во осигурувањето и другите лица врз кои АСО спроведува супервизија.

Советот на експерти на седницата одржана на 15 декември 2017 година го донесе финансискиот план на АСО за 2018 година и истиот го достави до Собранието на Република Македонија заради усвојување.

3. АКТИВНОСТИ НА АГЕНЦИЈАТА ЗА СУПЕРВИЗИЈА НА ОСИГУРУВАЊЕ

Во согласност со приоритетите поставени за 2017 година, АСО донесе подзаконски акти кои произлегуваат од Законот за супервизија на осигурување, изрекуваше супервизорски мерки врз основа на спроведени теренски и вонтеренски контроли, носеше одлуки од доменот на лиценцирањето, организира циклус на едукација и испити за осигурителни застапници и брокери, како и бројни акти и активности со цел поддршка на работата и зајакнување на внатрешните капацитети на АСО.

3.1. Регулатива

Во текот на 2017 година се донесени 4 (четири) нови подзаконски акти и 10 (десет) подзаконски акти кои уредуваат измени и дополнувања на претходно донесени подзаконски акти, кои произлегуваат од Законот за супервизија на осигурување („Службен весник на Република Македонија“ бр.27/02, 79/07, 88/08, 67/10, 44/11, 188/13, 43/14, 112/14, 153/15, 192/15 и 23/16).

Во најголем дел, донесените подзаконски акти уредуваат прашања од областа на лиценцирање на друштвата за осигурување, друштвата за застапување во осигурување, осигурително брокерските друштва, застапниците и брокерите. Потребата за донесувањето на овие акти е иницирана од потребата за усогласување на одредбите од постојните правилници во областа на лиценцирањето со Законот за општата управна постапка („Службен весник на Република Македонија“ бр.124/2015) донесен во јули 2015 година, како и со Законот за изменување и дополнување на Законот за супервизија на осигурување („Службен весник на Република Македонија“ бр. 23/2016). Донесените

акти се однесуваат на пропишување на формата и содржината на обрасците кои се однесуваат на барањата за издавање дозволи, согласности и лиценци кои се предмет на правилниците, пропишување на одредби согласно со документацијата која е пропишана со правилниците, а која ја поседува друг надлежен јавен орган директно во постапката на одлучување по барањето, ќе ја бара Агенцијата за супервизија на осигурување од друг надлежен орган како и други одредби кои се во насока на допрецизирање на формата и содржината на потребната документација која се доставува кон барањата за добивање дозволи, согласности и лиценци согласно Законот за супервизија на осигурување. Тоа се:

- Правилник за потребната документација за добивање дозвола за вршење на осигурително брокерски работи („Службен весник на Република Македонија“ бр. 35/2017);
- Правилник за потребната документација за добивање дозвола за вршење работи на застапување во осигурувањето („Службен весник на Република Македонија“ бр. 35/2017);
- Правилник за потребната документација за добивање лиценца за застапник во осигурувањето („Службен весник на Република Македонија“ бр. 152/2017); и
- Правилник за потребната документација за добивање лиценца за осигурителен брокер („Службен весник на Република Македонија“ бр. 152/2017).
- Правилник за изменување и дополнување на Правилникот за потребната документација и начинот за стекнување квалификувано учество во друштво за осигурување, осигурително брокерско друштво и друштво за застапување во осигурување („Службен весник на Република Македонија“ бр. 35/2017);
- Правилник за изменување и дополнување на Правилникот за спроведување обука за вршење работи на застапување во осигурување („Службен весник на Република Македонија“ бр. 16/2017);
- Правилник за изменување и дополнување на Правилникот за спроведување обука за вршење осигурително брокерски работи („Службен весник на Република Македонија“ бр. 16/2017);
- Правилник за изменување и дополнување на Правилникот за спроведување стручен испит за вршење работи на застапување во осигурување („Службен весник на Република Македонија“ бр. 16/2017);
- Правилник за изменување и дополнување на Правилникот за спроведување стручен испит за вршење осигурително брокерски работи („Службен весник на Република Македонија“ бр. 16/2017);
- Правилник за изменување и дополнување на Правилникот за потребната документација која се доставува кон барањето за добивање дозволи согласно Законот за супервизија на осигурување („Службен весник на Република Македонија“ бр. 35/2017);
- Правилник за изменување и дополнување на Правилникот за потребната документација и начинот за стекнување квалификувано учество во друштво за осигурување, осигурително брокерско друштво и друштво за застапување во осигурување („Службен весник на Република Македонија“ бр. 138/2017);
- Правилник за изменување и дополнување на Правилникот за начинот, постапката и документацијата потребна за добивање согласности од страна на Агенцијата за супервизија

на осигурување согласно Законот за супервизија на осигурување („Службен весник на Република Македонија“ бр. 152/2017); и

- Правилник за изменување и дополнување на Правилникот за основните постапки, правила и начинот на спроведување супервизија на осигурување („Службен весник на Република Македонија“ бр. 59/2017).

Во областа на спроведување на супервизија на субјектите на осигурителниот пазар, АСО донесе Правилник за изменување и дополнување на Правилникот за основните постапки, правила и начинот на спроведување супервизија на осигурување („Службен весник на Република Македонија“ бр. 59/2017) со кој се доуредува начинот и постапката на спроведување супервизија од страна на АСО во насока на поголема ефикасност на мерките на супервизија и нивното спроведување од страна на супервизираните субјекти.

3.2. Лиценцирање

Во доменот на лиценцирањето, АСО во 2017 година издаде:

- 1 дозвола за вршење работи на осигурување;
- 2 дозволи за воведување нова класа на осигурување;
- 3 дозволи за вршење осигурително брокерски работи;
- 15 согласности за вршење функција член на орган на управување;
- 5 согласности за измена на Статут на друштво за осигурување;
- 16 согласности за друштва за ревизија на финансиските извештаи и консолидираните финансиски извештаи на друштвата за осигурување;
- 3 согласности за стекнување квалификувано учество во друштво за осигурување;
- 3 согласности за стекнување квалификувано учество во осигурително брокерско друштво;
- 1 согласност на банка за вршење работи на застапување;
- 1 согласност за измена на седиште;
- 167 лиценци за застапници во осигурувањето и
- 36 лиценци за осигурителни брокери.

Во доменот на лиценцирањето, АСО во 2017 година одзема:

- 3 дозволи за вршење работи на застапување во осигурувањето и
- 39 лиценци за застапници во осигурувањето.

Во 2017 година се издадени 36 лиценци за осигурителни брокери, со што вкупниот број на лиценцирани осигурителни брокери на 31.12.2017 година изнесуваше 505.

Исто така, во текот на 2017 година се издадени вкупно 167 лиценци за застапник во осигурувањето, а одземени се 39 лиценци, со што вкупниот број на лиценцирани застапници во осигурувањето на 31.12.2017 година изнесуваше 1 153.

Во текот на 2017 година не беа одржани обуки за осигурителни брокери и за застапници во осигурувањето.

3.3. Супервизија

АСО спроведува супервизија на друштвата за осигурување, осигурително брокерските друштва, друштвата за застапување во осигурувањето и Националното биро за осигурување, согласно Законот за супервизија на осигурување, Законот за задолжително осигурување во сообраќајот и другите релевантни прописи. Исто така, АСО има надлежност да спроведува супервизија на физичките лица кои вршат осигурително брокерски работи и работи на застапување во осигурувањето.

АСО ја спроведува супервизијата преку: перманентна вонтеренска супервизија на работењето на друштвата за осигурување и другите осигурителни субјекти преку прибирање, анализирање и верифицирање на доставените извештаи и информации, како и преку теренска (целосна или делумна) супервизија на работењето на осигурителните субјекти.

Во делот на супервизијата, согласно усвоениот годишен План за супервизија, АСО спроведува теренска супервизија на работењето на друштвата за осигурување, осигурително брокерските друштва и друштвата за застапување. Целта на теренската супервизија е оценување на сигурноста, стабилноста, ризичноста и усогласеноста на работењето на субјектите.

Согласно Планот за супервизија за 2017 година, АСО спроведе 3 целосни и 3 делумни теренски супервизии кај друштвата за осигурување и 1 целосна теренска супервизија на Националното Биро за осигурување на Република Македонија.

Врз основа на спроведените теренски супервизии, АСО издаде 17 наредби за отстранување на незаконитостите.

Во текот на 2017 година, АСО спроведуваше редовна вонтеренска супервизија заснована на известувања на друштвата за осигурување, осигурително брокерските друштва и друштвата за застапување во осигурувањето. Врз основа на наодите од спроведувањето на вонтеренската супервизија АСО изрече 2 наредби за отстранување на незаконитости.

Од вкупно изречените мерки на супервизија, поголемиот дел се однесуваа на следниве проблеми: несоодветна евиденција на штети и издвојување на прва резервација, неисплата на штети во законски утврдениот рок од 14 дена, продажба на полиси за осигурување преку нелиценцирани субјекти, неправилно признавање, известување и евиденција на приходот по основ на премија, непридржување кон правилата за управување со ризик, како и непочитување на минималните стандарди на информациските системи на друштвата за осигурување.

За утврдените прекршоци, овластените лица на АСО, во рамките на своите овластувања, на сторителот на прекршокот му нудат спогодување и постигнување согласност со која сторителот на прекршокот треба да ја плати глобата, другите давачки или да ги отстрани последиците од прекршокот. Постапката за спогодување во АСО се води пред Комисија за посредување, составена од вработени лица во АСО, именувани од Советот на експерти. Во 2017 година Комисијата за

спогодување при АСО спроведе постапка спогодување за 3 прекршоци, така што беа постигнати 3 спогодби за плаќање глоба.

За прекршоците утврдени во Законот за супервизија на осигурување, АСО води прекршочна постапка и изрекува прекршочна санкција. Прекршочната постапка пред Прекршочниот орган ја води Комисијата за одлучување по прекршок, формирана од вработени лица во АСО, именувани од Советот на експерти. Комисијата за одлучување по прекршок на АСО во 2017 година немаше добиено ниту едно барање за спроведување прекршочна постапка.

3.4. Останати активности

Врз основа на Законот за слободен пристап до информации од јавен карактер („Службен весник на Република Македонија“ бр. 13/2006, 86/2008, 6/2010, 42/2014, 148/2015 и 55/2016), АСО во 2017 година имаше добиено 2 барања кои беа позитивно решени и барателите ги добија информациите во законски предвидениот рок.

4. СОРАБОТКА СО ДОМАШНИ И СО МЕЃУНАРОДНИ ИНСТИТУЦИИ

Еден од главните приоритети на АСО за 2017 година е продолжување на интензивната соработка со домашните регулаторни органи и други надлежни институции, како и со супервизорски тела и институции од странство. Врз основа на воспоставената соработка и потпишаните меморандуми за соработка се вршеше редовна размена на информации и податоци со цел споделување на искуства и грижа за стабилноста на осигурителниот сектор. Во 2017 година, се потпишаа 3 меморандуми за соработка.

Соработката со домашните регулаторни тела од финансискиот сектор, беше во насока на идентификација на значајни системски ризици во финансискиот сектор, меѓусекторско прелевање на ризици, како и заеднички иницијативи за унапредување на финансиската стабилност. АСО на редовна основа учествуваше во изготвувањето на Годишниот извештај за финансиска стабилност на Народната банка на Република Македонија (НБРМ) преку доставување на податоци за секторот на осигурување. Исто така, АСО на покана на НБРМ и Министерството за финансии учествуваше на редовна средба со домашните регулатори на финансискиот систем во Република Македонија.

Во рамки на активностите за хармонизација на домашното законодавство со тоа на ЕУ, освен со редовна подготовка на статусни извештаи, АСО со свои претставници учествуваше и во работењето на тринаесеттиот состанок на Поткомитетот за внатрешен пазар и конкуренција и на тринаесеттиот и четиринаесеттиот Поткомитетот за економско-финансиски прашања и статистика, составен дел на Комитетот за стабилизација и асоцијација (КСА), на кои беа презентирани достигнувањата во секторот на осигурувањето во Република Македонија, во делот на остварување на обврските од Спогодбата за стабилизација и асоцијација со Европската Унија.

АСО како редовен член на Меѓународната асоцијација на осигурителни супервизори (IAIS), учествуваше и во работењето на работните групи на ова тело со цел промоција на ефективна и глобално конзистентна супервизија на осигурителната индустрија. Активностите на АСО се состоеја во учество преку истражувачки студии и семинари во организација на Меѓународната асоцијација на осигурителни супервизори. Исто така, претставник на АСО учествуваше во работата на

Супервизорскиот форум на Меѓународната асоцијација на осигурителни супервизори - работно тело формирано во 2011 година, чија цел е да ја зајакне ефикасноста на супервизијата на осигурувањето и да се поттикне изедначување на супервизорските практики.

Со цел промовирање на регионалната соработка, претставници на АСО учествуваа на две редовни средби на Иницијативата за супервизија на осигурувањето на земјите од Централна, Источна и Југоисточна Европа (CESEE), чија цел е размена на искуства во делот на спроведување супервизија на друштвата за осигурување, како и хармонизирање на законската и подзаконската регулатива во областа на осигурувањето.

На покана на регулаторните тела на земјите членки на ЕУ, претставници на АСО учествуваа и во работата на шест супервизорски колеџи кај регулаторните институции во три земји членки на ЕУ, и тоа: во Австрија, Бугарија и Словенија. Супервизорските колеџи ги организираат регулаторните тела на ЕУ, согласно со насоките на Европското тело за осигурување и пензиски фондови (EIOPA), со цел подобар надзор на осигурителните групации кои се присутни во повеќе земји членки на ЕУ и земји кои се во различна фаза во пристапните процеси во ЕУ. Супервизорските колеџи претставуваат одлична можност за размена на искуства и заедничка примена на методологија.

На 17 февруари 2017 година Стопанската комора на Македонија ѝ додели на Агенцијата за супервизија на осигурување Наградата за најдобар партнер на Стопанската комора на Македонија од државните институции за 2016 година. Наградата беше доделена во рамки на одбележувањето на 95-годишнината од постоење и функционирање на Стопанската комора на Македонија што беше одбележано со организирање на тркалезна маса на тема: „Позицијата на малите земји во меѓународната економија – предности и недостатоци“ .

5. ЕДУКАЦИЈА И ГРАДЕЊЕ НА КАПАЦИТЕТИТЕ

Во насока на ефикасно спроведување на своите законски надлежности и активности, АСО континуирано вложува во зајакнување на човечките ресурси преку воспоставување и имплементација на систем на континуирана едукација и стручно усовршување на вработените.

Во насока на едукација и стручно усовршување на вработените од АСО, се реализираа посети на семинари, конференции и работилници во организација на Меѓународната асоцијација на осигурителни супервизори (IAIS), Европското надзорно тело за пензиски фондови и друштва за осигурување (EIOPA), Торонто центар - глобален лидер за едукација на финансиска супервизија, Тренинг-центарот на Виенскиот институт (JVI), Европската актуарска академија (EAA) и Институтот за финансиска стабилност (FSI).

Во јули 2017 година, Агенцијата за супервизија на осигурување организираше Работилница со претставници од Регулаторот на финансискиот пазар на Австрија (FMA) и Асоцијацијата на осигурители на Австрија (VVO), на која учесници беа членовите на органите на управување на друштвата за осигурување. Оваа работилница беше наменета да им овозможи на учесниците да се запознаат со новите предизвици во регулативата на осигурување во Европската Унија со оглед на стекнатото искуство од јануари 2016 година кога започна имплементацијата на директивата Солвентност 2 во земјите членки на ЕУ. Оваа работилница претставуваше добра прилика да се сподели искуството во имплементација на Столбот 2 кој се однесува за корпоративно управување.

Понатаму, се дискутираше и за предизвиците од идната имплементација на Директивата 2016/97 за дистрибуција на осигурувањето Регулативата бр. 1286/2014 за документите со клучни информации за пакети на инвестициски производи за мали вложувачи и инвестициските осигурителни производи.

6. ЗАШТИТА НА ПОТРОШУВАЧИ И ФИНАНСИСКА ЕДУКАЦИЈА

Основната цел и главен приоритет во дејствувањето на АСО е постигнувањето високо ниво на заштита на потрошувачите и помагање како на полесен начин да ги остваруваат нивните законски права од доменот на осигурувањето. Во оваа насока, во текот на 2017 година, АСО ги продолжи активностите за едукација на граѓаните, а особено едукација на одделните целни групи како ученици од основни и средни училишта за значењето и улогата на осигурувањето и начинот на спроведување супервизија над осигурителните субјекти.

Во март 2017 година АСО ја одбележа манифестацијата Глобална недела на пари, која беше дел од активностите што Координационото тело за финансиска едукација ги презеде како дел од светската недела на пари, која секоја година се организира од страна на Меѓународната организација за финансиска едукација на деца и млади. Основната цел на оваа манифестација е да се обезбеди знаење и да ги поттикне децата и младите да инвестираат во нивната иднина, со тоа што ја потенцира важноста на раната финансиска едукација, за да им помогне на децата да станат свесни за нивните финансиски права, да ја олесни пристапноста до финансиските услуги и да ги развие нивните финансиски вештини. По тој повод претставници на АСО преку организирана посета на основни и средни училишта и интерактивен приод во комуникацијата со учениците значително придонесуваат за зголемување на нивното знаење за финансиските производи и услуги, но и за начинот на менаџирање со финансиските средства.

Традиционално и оваа година, на заедничка иницијатива на Министерството за финансии, АСО и НБРМ беше објавен конкурс за деца и млади од основното и средното образование на темите штедење и осигурување со наслов „И јас знам да штедам“ и „Што за мене значи осигурувањето на домот и семејството“. На конкурсот учествуваа над 780 деца, кои испратија ликовни и литературни творби на тема штедење и осигурување. Најдобрите 12 творби беа парично наградени, а имаше поголем број на творби за кои беа доделени пофалници.

Советот на експерти на Агенцијата за супервизија на осигурување, на седницата одржана на 27.10.2017 година, го усвои Извештајот на Комисијата за избор на најдобар истражувачки труд од областа на управување со ризици и осигурување во Р Македонија за 2017 година со што го прогласи трудот на Ангела Блажеска со наслов „Анализа на влијанието на оперативниот ризик врз деловниот успех на компаниите за неживотно осигурување во Република Македонија“ за победник на Конкурсот за избор на најдобар истражувачки труд од областа на управување со ризици и осигурување во Република Македонија за 2017 година. Победничката Ангела Блажеска изврши презентација на својот труд на 7.11.2017 година пред претставници на друштвата за осигурување во Агенцијата за супервизија на осигурување.

Во текот на 2017 година со цел транспарентно работење и информирање на јавноста се одржуваа прес-конференции и се објавуваа соопштенија за јавноста за состојбите во осигурителниот сектор. Исто така, вработените и членовите на Советот на експерти реализираа интервјуа во печатените и електронските медиуми.

Во насока на заштита на правата на осигурениците, АСО постапуваше по предмети доставени од осигуреници, корисници на осигурување и трети оштетени лица, кои не биле задоволни од постапувањето на друштвата за осигурување. Во текот на 2017 година се поднесени 97 претставки, при што:

- 74 претставки се решени, од кои 22 во корист на подносителите на претставките;
- 9 претставки се без основа за постапување;
- 16 претставки се во процес на решавање и
- 1 претставка е предадена на надлежност на друг орган за постапување.

7. ПРОЕКТНИ АКТИВНОСТИ

На почетокот на декември 2017 година заврши спроведувањето на твининг проектот „Понатамошно усогласување со ЕУ во областа на осигурување и зголемување на пазарните операции“ (МК 12 IPA FI 01 15), чија цел е усогласување со Европската Унија во делот на осигурувањето и зголемување на пазарните активности на пазарот на осигурување, односно понатамошно приближување на регулаторните системи (законодавството и неговото спроведување) со цел интегрирање во внатрешниот пазар во времето на пристапување кон ЕУ. Проектот се спроведуваше од март 2016 до декември 2017 година заеднички од страна на Министерството за финансии и АСО со твининг партнерот, Генерален директорат за осигурување и пензии од Шпанија.

Крајни резултати кои се очекуваат од имплементација на овој проект се:

- Подготовка на нов Закон за осигурување во согласност со Директивата 2009/138/ЕС (Солвентност 2) и подготовка на нови подзаконски акти кои ќе произлезат од тоа,
- Зајакнување на капацитетите на Министерството за финансии и АСО во поглед на донесената нова законска и подзаконска регулатива и
- Зголемување на свесноста за заштита на потрошувачите.

АГЕНЦИЈА ЗА СУПЕРВИЗИЈА НА ОСИГУРУВАЊЕ

Претседател на Советот на експерти,

Климе Попоски

Број 02-601/3

Скопје

31.10.2018 година